

कृषि उद्योग र पूर्वाधार, समृद्ध कटहरीको मूल आधार




# कटहरीगाउँपालिका

गाउँ सभामा प्रस्तुत

आ.व. २०७९/०८०

योजना, कार्यक्रम तथा बजेटबक्तव्य



कटहरी गाउँकार्यपालिकाको कार्यालय

कटहरी, मोरङ

प्रदेश नं. १

२०७९

प्रमुख अथिति ज्यू, विषेश अथितिज्यूहरु, श्रद्धेय अध्यक्षमहोदय, प्रमुख प्रशासकीय अधिकृत ज्यू, वडाअध्यक्षज्यूहरु, कार्यपालिका सदस्य ज्यूहरु, गाउँसभा सदस्य ज्यूहरु, गाउँकार्यपालिकाको कार्यालयका विषयगत शाखा प्रमुख ज्यूहरु, उपस्थित सम्पूर्ण कर्मचारी, पत्रकार सुरक्षाकर्मी ज्यूहरु

संघीय र प्रदेश सरकारले आ.व. ०७९/०८० को लागि आ-आफ्नो योजनाकार्यक्रम तथा बजेट पेश गरिसकेकोलेनेपालको संविधानको धारा ५९ को उपधारा (३) र अन्तर-सरकारी वित्त व्यवस्थापन ऐन, २०७४ को दफा २१ को उपदफा (३) बमोजिम स्थानीय सरकारको हैसियतमा निर्वाचित भएर आएपछिकोपहिलो वर्ष आ.व.०७९/०८०को योजनाकार्यक्रम तथा बजेट पेश गर्ने संघारमा छौ । सिमित बजेटमा रही असिमित इच्छा आकांक्षालाई सम्बोधन गर्न निश्चय नै चुनौतिपूर्ण हुन्छ । तर राज्यले लिएको समृद्ध नेपाल सुखि नेपालीको नारालाई आत्मसाथ गर्दै अवसरको रुपमा अगाडी बढनुको विकल्प छैन । संविधान प्रदत्त हक अधिकार सहित गठित यस कटहरी गाउँपालिकाको बजेट तथा कार्यक्रम समितिको संयोजकको हैसियतले यस गरिमामय सभा समक्ष आर्थिक वर्ष ०७९/०८०को वार्षिक योजना, कार्यक्रम तथा बजेट पेश गर्न उपस्थित भएकोछु । यस गौरवपूर्ण अवसरमा सर्वप्रथम नेपाली नागरिकहरुको स्वतन्त्रता तथा अमनचैन प्राप्तिका लागि विभिन्न कालखण्डमा आफ्नो प्राण आहुति गर्नुहुने सम्पूर्ण ज्ञात अज्ञात वीर सहिदहरु प्रति भावपूर्ण श्रद्धान्जली अर्पण गर्दछु साथै घाइते र वेपत्ता नागरिकप्रति सम्मान प्रकट गर्दछु । राजनैतिक सामाजिक परिवर्तनमा नेतृत्वदायी भूमिका निर्वाह गर्ने सबै अग्रजहरुप्रति आदरभाव प्रकट गर्दछु ।

यस गाउँपालिकाका विविध समस्या, चुनौति र अवसरहरु छन भन्ने हामीलाई लागेको छ । यसका बावजुद पनि यस क्षेत्रको विकास कसरी गर्न सकिन्छ, त्यस तर्फ हाम्रोसमूह प्रतिबद्धताका साथ लागिपर्ने नै छ । स्थानीय तहको निर्वाचनबाट निर्वाचित हामी जनप्रतिनिधिहरुको यस सभामा कटहरीवासीको इच्छा र आवश्यकतालाई सम्बोधन गर्ने दृढ संकल्पका साथ आ.व. ०७९/०८० को वार्षिक योजना कार्यक्रम तथा बजेट यस सम्मानित सभा मार्फत् समग्र कटहरी गाउँपालिकाका नागरिकहरु समक्ष राख्न पाउँदा मैले आफूलाई गौरवान्वीत महशुस गरेको छु । यस अवसरमा हाम्रो कदमलाई सहयोग गर्नुहुने सम्पूर्ण गाउँपालिकाबासीहरु, निर्वाचित पदाधिकारीहरु, विभिन्न सरकारी तथा गैर सरकारी निकायहरु, नागरिक समाजका अभियान्ताहरु, शिक्षक, सम्पूर्ण कर्मचारी वर्ग, पत्रकार, तथा समाजसेवीहरुप्रति आभार व्यक्त गर्दछु ।

श्रद्धेय अध्यक्ष महोदय,

अब म आगामी आ.व. २०७९/०८०को वार्षिक योजना कार्यक्रम तथा बजेट प्रस्तुत गर्न अनुमति चाहन्छु ।

क) आर्थिक क्षेत्र

१. कृषिलाईकटहरीको आकर्षण, कृषिमा आधारित पर्यटन भन्ने दिर्घकालिन सोचलाई सार्थक बनाउन कृषि व्यवसायलाई आधुनिकीकरण तथा यान्त्रीकरण सहित उत्पादकत्व वृद्धि तथा आय स्रोतको मुख्य आधार बनाउन आगामी आर्थिक वर्षमा कृषिक्षेत्रका लागि विभिन्न योजना तथा कार्यक्रमहरुकालागि आवश्यक रकम विनियोजन गरेकोछु । पचास प्रतिशत अनुदानमा गहुँको विउ वितरणका लागि ५ लाख, पचास प्रतिशत धानको विउ वितरणका लागि ५ लाख पचास प्रतिशत मकैको विउ वितरणका लागि ५ लाख, विनियोजना गरेको छु । पचास प्रतिशत अनुदानमा ग्रेडिङ मेसिन र मिनिटिलर वितरणका लागि रु १२ लाख विनियोजना गरेको छु । माटोको मिनिल्याव स्थापना, माटो जाँच शिविर, अगुवा कृषकहरुलाई तालिम, पचास प्रतिशत अनुदानमा स्प्रे वितरण, सतप्रतिशत अनुदानमा तरकारी मिनिक्विटर सिडकिट वितरणका लागि आवश्यक बजेट विनियोजन गरेकोछु । कृषि क्षेत्रको उत्पादकत्व र उत्पादन बढाउन कृषिमा कटहरी गाउँपालिकालाई आत्मनिर्भर बनाउन समग्र कृषि क्षेत्रको विकासको लागि आगामी आर्थिक वर्षका लागि रु ८८ लाख विनियोजन गरेकोछु ।
२. गुणस्तरीय स्वच्छ र दिगो पशुपन्छीजन्य उत्पादन, सुरक्षासहितको खाद्य सम्प्रभुता कुपोषणको समस्या न्यूनीकरण, स्वच्छ एवम् गुणस्तरीय पशुपन्छीजन्य उत्पादनका माध्यमबाट कटहरीलाई आर्थिक, खाद्य तथा पोषणमाआत्मनिर्भर बनाउने उद्देश्यका साथ पशुपन्छी क्षेत्रका लागि वडा तथा गाउँपालिकास्तरमा विभिन्न योजना तथा कार्यक्रमकालागि आवश्यक रकम विनियोजन गरेकोछु । बंगुरको व्यवसायिक फर्म प्रवर्द्धनको लागि ४ लाख, बाखाको गोठ सुधारको लागि ४ लाख, माछाको भुरा वितरणको लागि ३ लाख विनियोजन गरेको छु । हिउँदे घाँस, बर्खे घाँस र बहुवर्षे घाँसको वेर्ना वितरण, पशुस्वास्थ्य तथा बाभोपन शिविर, औषधी खरिद, भ्यागुते, खोरेत, चर्चरे, स्वाइन फिवर विरुद्धको खोप कार्यक्रम, व्यावसायिक बाखा, बंगुर र मत्स्य तालिम लगायतका कार्यक्रमको लागि आवश्यक बजेट विनियोजन गरको छु । पशुपन्छी क्षेत्रको समग्र विकासको लागि रु ५५ लाख ५० हजार विनियोजन गरेकोछु ।
३. बजार अनुगमनलाई प्रभावकारी बनाउन कालोबजारी नियन्त्रण गर्न र बजारमा देखिने अस्वस्थ प्रतिस्पर्धालाई नियमन गर्न नियमित बजार अनुगमनको व्यवस्था मिलाएको छु ।

४. कटहरीलाई प्रदेश नं. १ को आकर्षक पर्यटन स्थलहरू मध्येको एक बनाउने सोचलाई साकार पार्न तथा पर्यटन क्षेत्रको विकासमार्फत आर्थिक वृद्धि र रोजगारीका अवसर सृजना गर्न पर्यटन प्रवर्द्धन तथा पूर्वधार विकासका लागि आवश्यक रकम विनियोजन गरेकोछु । कटहरी गाउँपालिकाकै आकर्षकको रूपमा रहेको बालुघाट पर्यटकीय क्षेत्र संघीय सरकारसँगको साभेदारीमा तीन वर्ष भित्र निर्माण सम्पन्न गर्ने गरि यसै वर्ष निर्माण कार्य थालनी गरिनेछ । यस योजनाको लागि साभेदारी रकम रु ५० लाख विनियोजन गरेको छु ।
५. यस गाउँपालिका भित्र रहेका सम्पूर्ण सहकारीहरूलाई नियमन गरि सहकारीको प्रवर्द्धन र विकास गर्न रु ५ लाख ५० हजार विनियोजन गरेकोछु ।

### ख. सामाजिक विकास क्षेत्र

१. विद्यालयहरूको शैक्षिक गुणस्तर सुधारकालागि शिक्षक, कर्मचारी तथा स.का. हरुको क्षमता विकास गर्न तालिम कार्यक्रमका लागि आवश्यक रकम विनियोजन गरेकोछु । विद्यालय कर्मचारी तथा स.का. हरुलाई श्रम ऐनले तोके बामोजिमको मासिक न्यूनतम पारिश्रमिक कायम गर्न संघीय सरकार सशर्त अनुदानबाट प्राप्त रकममा यस गाउँपालिकाले रु ७ हजार थप गरेकोछु । यसका लागि आवश्यक पर्ने रकम रु ६० लाख ६ हजार विनियोजन गरेकोछु ।
२. विद्यालयहरूका सबै कक्षा कोठामा वाइरिङ्ग गरि पंखा जडान गर्न रु १७ लाख विनियोजन गरेको छु । शिक्षकलाई कम्प्युटर तालिम विद्यालयहरूमा डष्टविन वितरण, शिक्षक अन्तरक्रिया, बालविकास केन्द्रमा शैक्षिक सामग्री वितरण, बालविकास केन्द्रको कक्षाकोठा सवलिकरणका लागि आवश्यक बजेट विनियोजन गरेको छु । कक्षा २ सम्मका विद्यार्थीहरूलाई ब्याग वितरणका लागि ११ लाख २५ हजार, डिफिन बक्स वितरणका लागि १० लाख, स्थानीय पाठ्यक्रम निर्माणका लागि ५ लाख विनियोजन गरेको छु । विद्यालयहरूको भौतिक पूर्वाधार मर्मत सम्भार का लागि १४ लाख ३० हजार विनियोजन गरेको छु । अतिरिक्त क्रियाकलाप, शैक्षिक क्यालेन्डर, पाठ्यक्रम तथा मूल्यांकन तालिम, विद्यालय सरसफाई, राष्ट्रपति रनिडसिल प्रतियोगिता लगायतका कार्यक्रमहरूको लागि आवश्यक रकम विनियोजन गरेको छु । शिक्षा क्षेत्रको समग्र विकासका लागि कुल रकम रु २ करोड २३ लाख विनियोजन गरेको छु । यो बजेट कुल बजेटको १०.३३ प्रतिशत हुन आउँछ ।
३. नेपाल सरकारले निःशुल्क रूपमा उपलब्ध गराउने भनीतोकिएका औषधी स्वास्थ्य संस्था मार्फत जनतालाई निःशुल्क उपलब्ध गराउन रु २० लाख विनियोजन गरेकोछु । करारका स्वास्थ्यकर्मी र कार्यालय सहयोगीको लागि आवश्यक रकम विनियोजन गरेको छु ।
४. महिला स्वास्थ्य स्वयम् सेवीकालाई दिइने मासिक भत्तालाई निरन्तरता दिएको छु । कोरोना रोकथाम तथा नियन्त्रणका लागि २ लाख ५० हजार । स्वास्थ्य संस्थाहरूका लागि फर्निचर व्यवस्थापन म. स्वा. से. दिवस, स्वास्थ्यकर्मीहरूलाई तालिम लगायतका कार्यक्रमहरूको लागि आवश्यक रकम विनियोजन गरेको छु । गर्भवती सुत्केरीसँग गाउँपालिका कार्यक्रममा लागि रु १० लाख विनियोजन गरेको छु ।

५. गरिव तथा विपिन्न घरपरिवारलाई स्वास्थ्य विमा कार्यक्रमका लागि प्रति परिवार रु २५ सयका दरले अनुदान दिने व्यवस्था मिलाएको छु । सो को लागि रु ५० लाख विनियोजन गरेको छु । आम जनतामा सर्वशुलभ र गुणस्तरीय स्वास्थ्य सेवाको सरल र सहज पहुँच पुऱ्याउन समग्र स्वास्थ्य सेवाको लागि रु २ करोड ४१ लाख ५० हजार विनियोजन गरेको छु । यो कुल बजेटको ११.१९ प्रतिशत हुन आउँछ ।
६. आम जनताको घरमा स्वच्छ तथा सफा खानेपानीको पहुँच सुनिश्चित गर्नका लागि गाउँपालिका तथा वडा स्तरबाट नयाँ खानेपानी योजना निर्माण तथा पुराना खानेपानी योजनाहरूको मर्मत संभारका लागि आवश्यक रकम विनियोजन गरिएकोछु ।
७. वडा नं. ७ मा खानेपानी आयोजना निर्माण तथा सञ्चालनका लागि डि. पि. आर. गर्न रु १० लाख विनियोजन गरेको छु । ट्युबेल खरिद तथा वितरण तथा विभिन्न खानेपानी सरसफाई योजनाकोलागि आवश्यक रकम विनियोजन गरेको छु । खानेपानी तथा सरसफाईका लागि कूल रकम रु ४५ लाख विनियोजन गरेको छु ।
८. साँस्कृतिक प्रवर्द्धन अन्तरगत भाषा, धर्म, संस्कृति, भेषभुषा संरक्षण र प्रवर्द्धनका लागि रु २७लाख ५० हजार विनियोजन गरेकोछु ।
९. खेलकुद तथा मनोरञ्जन अन्तरगत गाउँपालिकाभित्र विभिन्न खेलकुद कार्यक्रम संचालन गर्नका लागि रु १० लाख विनियोजन गरेकोछु ।समग्र खेलकुद तथा मनोरञ्जन क्षेत्रको विकासका लागि २० लाख विनियोजन गरेको छु ।
- १०.विपिन्न असाहाय र जोखिममा रहेका वर्गलाई आकस्मिक अवस्थाको लागि आर्थिक सहायता वितरण गर्न आवश्यक रकम विनियोजन गरेको छु । साथै विपिन्न असाहाय र जोखिममा रहेको नागरिकको मृत्युमा काजक्रिया स्वरुप दिइदै आएको काजक्रिया खर्च रु ७ हजारलाई निरन्तरता दिई सोका लागि आवश्यक रकम विनियोजन गरेको छु ।
११. लैङ्गिक समानता तथा सामाजिक समावेशीकरण अन्तरगत महिला लक्षित सिपमुलक तालिम, बालकल्वका पदाधिकारीहरूलाई चेतनामूलक तालिम, आदिवासी जनजाती लक्षित सिपमुलक तालिम, मुस्लिम लक्षित सिपमूलक तालिम, दलित लक्षित सिपमुलक तालिम, अपाङ्ग लक्षित सिपमुलक तालिम लगायतका कार्यक्रमहरूको लागि आवश्यक रकम विनियोजन गरेको छु । लैगिक समानता तथा सामाजिक समावेशीकरण क्षेत्रका लागि कूल ६७ लाख विनियोजन गरेको छु ।

### ग. पूर्वाधार विकास क्षेत्र

१. सम्पूर्ण वडाका वडा स्तरीय सडक निर्माण तथा मर्मत योजनाहरूको लागि आवश्यक बजेट विनियोजन गरेको छु । रिड रोड कालोपत्रे योजनाको लागि संघीय सरकार समपुरक अनुदानबाट प्राप्त १ करोड ५० लाख र गाउँपालिकाबाट रु १ करोड ५० लाख विनियोजन गरी कुल ३ करोडको योजना सञ्चालन हुन गरी रकम विनियोजन गरेको छु । राम कुमार राजवंशीको घरदेखि धर्मलालको घरहुँदै जहदा सिमाना सम्म कालोपत्रेको लागि रु ४० लाख । फुटानी हटिया देखि जमुवा मरान प्रतिष्ठान जाने बाटो कालोपत्रेको लागि रु २० लाख ३८ हजार । २ नं. वडा कार्यालय कम्पाउन्ड बाल निर्माणका लागि रु २५ लाख । ७ नं. वडा कार्यालय कम्पाउन्ड बाल निर्माणका लागि रु २५ लाख विनियोजन गरेको छु ।

पूर्वाधार क्षेत्रका ८१ वटा योजनाको लागि ८ करोड ६४ लाख ३८ हजार ६ सय रकम विनियोजन गरेको छु । यो कूल बजेटको ४१ प्रतिशत हुन आउँछ ।

### घ. वातावरण तथा विपद व्यवस्थापन क्षेत्र

१. वन तथा भू संरक्षण अन्तर्गत नदि किनार, सार्वजनिक खालि जग्गा र सडक किनारमा वृक्षारोपण गर्न आवश्यक बजेट विनियोजन गरेको छु ।
२. कटहरी १ र २ मा पर्ने सिधिया खोला तटबन्ध निर्माणका लागि संघीय सरकार समपुरक अनुदानसँगको साभेदारीको लागि रु ८० लाख विनियोजन गरेको छु । लोहोन्द्रा र जुडी खोला तटबन्ध निर्माणका लागि कार्य सुरु गर्न सो को डि. पि.आर. का लागि रु २० लाखविनियोजन गरेको छु ।
३. वातावरण संरक्षण र जलवायु परिवर्तन सम्बन्धी सचेतना कार्यक्रमका लागि रु ५ लाख छुट्याएको छु ।
४. फोहोर मैला तथा ढल व्यवस्थापनका लागि वडा र पालिका स्तर गरीकूल रकम २५ लाख ५० हजार रुपैयाँ विनियोजन गरेको छु ।

### ङ. संस्थागत विकास तथा सेवा प्रवाह क्षेत्र

१. यस गाउँपालिका गाउँकार्यपालिकाको कार्यालय तथा अन्तरगतका कार्यालयबाट गरिने सेवा प्रवाहलाई छिटो छरितो र प्रविधिमैत्री बनाउनका लागि कार्यालयमा आवश्यक पर्ने मेशिन उपकरण, सवारी साधन, फर्निचर खरिदको लागि आवश्यक रकम विनियोजन गरेकोछु । वडा कार्यालयको संस्थागत क्षमता विकास, वडा कार्यालयको सवलिकरण र वडा कार्यालयहरूलाई प्रविधिमैत्री तथा स्रोत साधन सम्पन्न बनाउन आवश्यक रकम विनियोजन गरेको छु ।
२. कटहरी गाउँपालिका अन्तर्गतका बजार क्षेत्रको सुरक्षालाई प्रभावकारी बनाउनको लागि सि.सि. क्यामरा जडान गर्नको लागि रु १० लाख विनियोजन गरेकोछु ।
३. गाउँपालिकाको सेवा प्रवाहलाई प्रविधिमैत्री र सेवाग्राही मैत्री बनाई सेवा प्रवाहलाई चुस्त दुरुस्त बनाउन सफ्टवेयर खरिद तथा व्यवस्थापन, डिजिटल वडापत्र, नागरिक वडापत्र लगायतका कार्यहरू गर्नका लागि रु ११ लाख विनियोजन गरेको छु ।
४. आम नागरिकलाई सुशासनको अनुभूति दिलाउन सार्वजनिक सुनुवाई कार्यक्रम, सामाजिक परिक्षण, वार्षिक तथा अर्धवार्षिक समिक्षाका लागि आवश्यक बजेट विनियोजन गरेको छु ।
५. मेलमिलापकर्ताहरूको क्षमता विकासका लागि रु ३ लाख ५० हजार र मेलमिलापकर्ताहरूलाई मेलमिला गराएवापत कार्यविधि बमोजिम हुनेगरि रु १ लाख ५० हजार विनियोजन गरेको छु ।

६. गाउँपालिकाको आवधिक योजना निर्माण गर्नका लागि रु २० लाख र विभिन्न योजनाहरूको डि पि आर तयार गरी आयोजना बैंक निर्माण गर्न रु २० लाख बजेट विनियोजन गरेको छु ।

७. जनप्रतिनिधिको सेवा सुविधाका लागि प्रदेश कानुन बमोजिम हुने गरी आवश्यक रकम विनियोजन गरकोछु ।

८. कर्मचारीहरूको खाइपाई आएको तलब भत्तामा संघीय सरकारले बढाए सरहनै हुनेगरी १५ प्रतिशत बृद्धि गरेकोछु सो को लागि आवश्यक रकम विनियोजन गरकोछु ।

९. वडा र गाउँकार्यपालिकामा कार्यरत कर्मचारीहरूको मनोवल उच्च बनाई कार्यसम्पादन स्तर बढाउन कार्यसम्पादनमा आधारित सूचकका आधारमा कर्मचारीहरूलाई मासिक दिइदै आएको प्रोत्साहन भत्तालाई निरन्तरता दिएको छु । सो को लागि आवश्यक बजेट विनियोजन गरेको छु ।

१०. चालु आर्थिक वर्ष समाप्त भए पश्चातमात्र गाउँपालिकाको आर्थिक कारोवारको हिसाव मिलान हुनजाने भएकाले त्यसरी हिसाव मिलान भई बचत हुन सक्ने नगदलाई अ.ल्या. गरि आगामि आर्थिक वर्षको भैपरी पूँजगत र भैपरी चालुखर्च शिर्षकमा राखी कार्यपालिकाले आवश्यक योजना तथा कार्यक्रममा विनियोजन गर्ने व्यवस्था मिलाइनेछ ।

### **श्रद्धेय अध्यक्ष महोदय,**

अब म समग्र आय व्ययको अवस्था प्रस्तुत गर्दछु ।

क) आय तर्फ:-

१. संघीय सरकारबाट सामानिकरण अनुदान- रु. १४ करोड ४१लाख
  २. संघीय सरकारबाट सर्शत अनुदान- रु. १६ करोड ५२ लाख
  ३. संघीय सरकारबाट राजश्व बाँडफाँड- रु. ९ करोड ३४ लाख ७५ हजार
  ४. प्रदेश सरकार सामानिकरण अनुदान- रु. ७९ लाख ३५ हजार
  ५. प्रदेश सरकार राजश्व बाँडफाँड- रु. ४५ लाख ६१हजार६ सय रुपैया
  ६. कटहरी गाउँपालिका आन्तरिक राजश्व- रु. ६ करोड १३ लाख ७० हजार
  ७. संघीय सरकार विषेश अनुदान रु ८लाख
  ८. संघीय सरकार समपुरक अनुदान रु २ करोड ३० लाख
- कुल आय ५० करोड ४ लाख ४१हजार ६ सय रुपैया ।**

**ख) व्यय तर्फ:-**

१. प्रशासनिक तथा संचालन खर्च- रु. ९ करोड ५७ लाख २८ हजार

२. कार्यक्रम तथा योजना खर्च (चालु +पूँजीगत) - रु. ४० करोड ४७ लाख १३ हजार ६ रुपैया ।

**श्रद्धेय अध्यक्ष महोदय,**

हाम्रा आवश्यकताहरु असिमित छन, तर स्रोत र साधनहरु सिमित छन । सिमित स्रोत र साधनबाट समग्र कटहरीवासीको चाहना र विकासलाई सम्बोधन गर्न आफैमा चूनौतिपूर्ण छ । त्यसैले सिमित स्रोत र साधनलाई प्राथमिकतापूर्वक परिचालन गरी अधिकतम जनसहभागिता, सहकार्य तथा साभेदारीमा विकासका कार्यक्रम सञ्चालन गर्नुपर्ने हाम्रो आवश्यकता र वाध्यता रहेको छ । यस तर्फ सम्पूर्ण सदस्य ज्यूहरुको सहयोग र सहकार्यको पूर्ण सहयोगको आशा लिएको छु ।

अन्त्यमा वजेट निर्माण कार्यमा अहोरात्र खटिनुहुने श्रद्धेय अध्यक्ष ज्यू, सम्पूर्ण वडाअध्यक्ष ज्यूहरु, कार्यपालिका सदस्य ज्यूहरु, वडा सदस्य ज्यूहरु, वजेट तथा कार्यक्रम तर्जुमा समितिका सदस्य ज्यूहरु, राजस्व परामर्श समितिकासदस्यज्यूहरु, श्रोत अनुमान तथा वजेट सीमा निर्धारण समितिका अध्यक्ष एवं सदस्यज्यूहरु, प्रमुख प्रशासकीय अधिकृतज्यू, विषयगत शाखाका प्रमुख ज्यूहरु, वडा सचिवज्यूहरु, सम्पूर्ण राष्ट्रसेवक कर्मचारीज्यूहरु, लगायत वजेट तर्जुमा प्रक्रियामा प्रत्यक्ष अप्रत्यक्षरूपमा सहयोग गर्नुहुने भद्र भलाद्मी, बुद्धिजिबीतथा सम्पूर्ण कटहरीवासी जनतामा हार्दिक धन्यवाद ज्ञापन गर्दछु ।

धन्यवाद ॥

मिति : २०७९ असार ०९ गते विहिवार

प्रस्तुतकर्ता  
सितादेवी राजवंशी  
गाउँपालिका उपाध्यक्ष  
तथा  
वजेट तथा कार्यक्रम तर्जुमा समिति संयोजक